

سوانحي ادب مان سنڌي عورتن جي چونڊ آتم ڪٿائن جو اڀياس
The Contribution of Sindhi Female Writers in
Autobiographic Literature: A Study

Abstract:

Autobiographies and biographies have, always been, extremely important ingredients of Sindhi literature. Traditionally, male Sindhi authors have dominated this field, since women writers often find it hard to discuss their lives openly, especially their romantic or sexual experiences, for fear of being vilified by the society and their families. Hence, autobiographies and biographies of women in Sindhi literature remain few and far between. This article attempts to analyze those few autobiographies and biographies to look into their vivid portrayal of sociopolitical climate of their times. This article, particularly, focuses on Popti Hiranandani's "*Muhinji Zindagi Ja Sona Rupa Warq*" (Golden & Silvery Leaves of My Life), Rita Shahani's "*Bipahri Ja Ba Pal*" (Couple of Moments of Noon), Shams Abassi's "*Galhyun Payt Waran Mai*" (Few Suppressed Thoughts), Akhtar Baloch's "*Qadeyani's Ji Diary*" (A Female Prisoner's Diary), and Fatima Sheikh's "*Shekhiyani Ji Dairy*" (Shekhiyani's Diary) among others.

سوانح لفظ ”سوانح“ جو جمع آهي جنهن جي معنيٰ واقعي يا حادثو آهي ۽ سوانح عمريءَ جو مطلب، ڪنهن شخص جي زندگي جو حال احوال آهي ۽ سوانح نگار واقع نويس يا حال احوال لکندڙ هوندو آهي. سوانح عمريءَ ۾ آتم ڪٿا، روزنامچو ڊائري وغيره ۽ ڪنهن شخصيت بابت خاڪا لکڻ اچي وڃن ٿا، بقول جارج برنارڊشا جي ته:

THE MAN WHO WRITES ABOUT HIMSELF AND HIS OWN TIME IS THE ONLY MAN WHO WRITES ABOUT ALL PEOPLE AND ALL TIMES. George Bernard shaw P9)

سوانحي ادب جيڪو اڳوڻي زماني کان موجود آهي، انهن ۾ اوائلي يوناني ادب ۾ پلو تارڪ جون سوانحي لکڻيون مشهور آهن. فردوسي پنهنجي شاهنامي ۾ ايران جي اڳوڻن بادشاهن جا احوال ڏنا آهن. مها ڀارت ۽ رامائڻ قديم سنسڪرت جي ادب ۾ سوانح نگاريءَ جا شاهڪار آهن. انسائيڪلوپيڊيا برٽينڪا ۾ جيڪا وصف

ڏنل آهي اها هن ريت آهي ته ”آتم ڪهاڻي جو سوانح نگاريءَ سان گهرو تعلق آهي اها ڪنهن فرد يا شخص جي حياتيءَ جي واقعن تي ٻڌل هوندي آهي جيڪا هوبال لکي ٿو ان ڪري اها مڪمل نه هوندي آهي.“

سنڌي ادب ۾ به ڪيتريون ئي آتم ڪهاڻيون ۽ سوانح عمريون لکيون ويون آهن. جيڪي وقت جي مشهور عالمن، اديبن ۽ سياستدانن جي شخصي آزمودن ۽ زندگي جي تلخ واقعن ۽ حالتن جي حقيقي تصوير پيش ڪن ٿيون. سنڌي ادب ۾ آتم ڪهاڻيون رڳو مرد ليکڪن ڪونه لکيون آهن. پر ڪيترين عورتن پڻ هن فن ۾ طبع آزمائي ڪري پاڻ موکيو آهي، جن جو مختصر احوال سندن لکڻين جي حوالي سان هيٺ پيش ڪجي ٿو.

جيتامڙي جي ڊائري :

هيءَ ڊائري، ڊاڪٽر سرلا ديويءَ جي لکيل آهي. ڊاڪٽر سرلا 1938 ۾ ميونسپل زناني اسپتال رتيديري جي چارج ورتي، هن جي شادي زميندار گهراڻي مان ٿي پر سندس مڙس کي دنيا جي دولت جو ڪوبه حرص نه هو، مايا جي موه کان پري روحاني رمزن جو ڳولائو هو. جنهن ۾ سندس وٺي سندس پورو ساٿ نڀايو. ايسٽائين جو عورت جي سڀ کان وڏي مرتبي ماءُ بنجڻ واري خواهش تان دستبردار ٿي ويئي، هن پنهنجي هستي متائي پاڻ کي جيتامڙي يعني ڌرتيءَ جو ٻنھ نديڙو جيو سمجھي، سام جي سنگ سفر تي رواني ٿي. هيءَ ڊائري جيڪا ڊاڪٽر سرلا جي صوفي سنت مڙس امرت جئسنگهڻي جي ٻڌايل قولن ۽ نصيحتن جو اهو پيش بها خزانو آهي، جيڪو زندگي جي ڪيترين پوشيده رازن جو پردو فاش ڪندي نظر اچي ٿو. ڊاڪٽر سرلا پنهنجي سواميءَ کي ’سام‘ جي نالي سان ڊائريءَ ۾ مخاطب ٿي سوال ڪندي نظراچي ٿي ۽ سام انهن جا جواب ٻڌائي ٿو. تڏهن اهي پنهنجي سادي سلوٽي انداز سان قلمبند ڪري ٿي. سام جا لفظ ۽ ٻڌايل قول ڪري سون مان ٺهيل انهن مورتين جيان سڄا آهن، جيڪي مندر جي سونهن کي سانڀيان بنائينديون آهن سچ چيو اٿن ”ته سڪ وارن کي سيد چوي ڪونه جهليندو جهنگ“ ان ئي سڪ هن کي سام سان جوڙي رکيو. جنهن جي سرهاڻ سان واسجي، هن پنهنجي آتما کي امرڪري پويترتا جي انهيءَ مڪان تي پهچڻ جي ڪوشش ڪئي، جتي سندس پرماتما آهي. هن ڊائريءَ ۾ سام دنيا جي حسن، حرص، مايا، لوپ ۽ لالچ جا ڪارڻ نتيجا اهڙي ته ڀر اثر ۽ مڙي انداز

سان بيان ڪيا آهن جو پڙهندڙ ڪنهن ٻي دنيا جي تصور گم ٿي وڃي ٿو. مثال: هو چوي ٿو ته ”فناعت فقيري جو هڪ مول متو آهي. ڪابه آدرشي زندگي قناعت ڪانسواءِ ٻريا ٿي نه سگهندي، جي گهڻي پئسي خرچ سان آشرم اڏي به سگهياسين ته اهي ڪارگر نه ٿيندا ۽ جتاءِ نه ڪندا.“ (سرلا؛ 1982 ص 1)

هڪ ٻي جاءِ تي چوي ٿو ته ”محنت انسان جو وڏي ۾ وڏو خزانو آهي ۽ جي ساڻس محبت ملايو ته ڪابه منزل دور نه آهي.“ (سرلا؛ 1982 ص 10)

”ڪرم ۽ گيان جو ائوٽ پريم آهي.“ ڊاڪٽر جهامنداس ڀاٽيه هن ڪتاب جي ديباچي ۾ لکي ٿو ته ”جيتامڙي جي ڊائري گس ٿي نئون ٿي وئي. خيال ائين ٿو اچي ته سوامي رام ڪرشن پرم هنس جا ست سنگي، پنهنجي گرو کي پنهنجي روحاني مشڪلاتن جو حل وٺڻ ايندا هئا اهي وارتائون هڪڙي پريمي ڪتابي صورت ۾ عوام اڳيان پيش ڪيون هيون، هي وارتائون به ڪجهه انهيءَ نموني جون آهن.“ (سرلا 1982)

ٻيهر ٻه ڀلا :

هيءَ آتم ڪٿا، نامياري ليکڪا ريتا شهاڻيءَ جي لکيل آهي، جنهن جو پهريون ڀاڱو ”گهنڊ جاڻ وڳو“ ۽ ٻيو ڀاڱو ”ٻيهر جا به ڀلا“ آهي. پهرئين ڀاڱي ۾ ريتا، ڪلپنا جي دنيا جوڙي، پريءَ جي ڪردار ۾ ماضي جي جهروڪن ۾ پنهنجي زندگي اندر ليٽا پائي پنهنجي ذهن جي ڪنهن ڪنڊ مان ڪجهه واقعا ياد ڪري لکيا آهن، جنهن ۾ سندس قلم جي بيدپائي ۽ بي باقي سچائيءَ سان پريورنظر اچي ٿي ۽ آتم ڪٿا جي بغي ڀاڱي ۾ هوءَ زندگي جو بند پيل خانو کولي ننڍين ننڍين يادن جي چئن تي لکيل واقعن جي روشنيءَ ۾ پنهنجي حياتيءَ جا ڪجهه ورق کولي، پنهنجن شخصي توڙي سماجي حالتن جو جائزو وٺي ٿي. گڏو گڏ بغي ڀاڱي ’ڪلا ڪيتر‘ ۾ پنهنجي جڙڻ ۽ ڪاميابين جي حاصلات جو پڻ بيان ڪري ٿي ۽ آخر ۾ ڪيترن ملڪن جا سير انهن جو احوال پڻ مختصر بيان ڪري ٿي. پنهنجي آتم ڪهاڻيءَ جي شروعات هن ڪجهه سوالن سان ڪئي آهي، مثلاً آتم ڪهاڻي ڇو لکي وڃي ٿي؟ ان جو مقصد ڇا ٿيندو آهي؟ ان کي لکڻ جو ڪنهن کي حق آهي؟ ڇا آتم ڪهاڻيون صرف مهان انسانن جي دائري ۾ اچن ٿيون؟ ڇا اهي عام رواجي ماڻهو نٿو لکي سگهي؟ جنهن جو

جواب ستیش روھڙا سندس ئي ڪتاب ۾ هن ريت ڏنو آهي ته: ”آتم ڪٿا مهان انسان نه پر همت وارا انسان لکندا آهن.“ (ستيش روھڙا؛ 2004 ص 10)

هيءَ آتم ڪٿا دلچسپ هئڻ سان گڏ تاريخي ۽ سماجي شعور پڻ رکي ٿي. ڳالهه ٻڌائڻ جو انداز به سهڻو ۽ سڀاويڪ آهي. هري دلگير جي لفظن ۾ ته ”هيءَ ڪا عام آتم ڪٿا نه آهي، منجهس ڪهاڻي ٻڌائڻ جو هڪ بلڪل نئون طريقو اپنايو ويو آهي جو دلپزير به آهي ۽ شاعر اڻو به لڳي ٿو. (هري دلگير ص 15)

هن آتم ڪٿا جي شروعات ريتا، ننڍپڻ جي واقعن سان ڪئي آهي. جڏهن هوءَ ستن اٺن سالن جي مس هئي. پنهنجي ٻاروتڻ جي حيدرآباد جو ذڪر ڪندي هوءَ لکي ٿي ته ”مان بنا پيرن پنڌ ڪندي حيدرآباد جي تلڪ ڇاڙهي چڙهڻ لڳي آهيان. ڀڳت اسڪول وٽ پهچي ڪاٻي پاسي مڙان ٿي ۽ اسڪول روڊ جي ان چيڙي وٽ پهتي آهيان جنهن جي ساڄي پاسي وارو رستو ڪئپٽل (الائيٽ) سئنيما وٽ پهچي ٿو جنهن جي پٺيان نولراءِ مارڪيٽ جو گهڙيال آهي ڏائي پاسي کان هڪ گهٽي آهي جيڪا ان مين رستي کي برهمو مندر ۽ ٽيچرس ٽريننگ ڪاليج واري رستي سان گڏي ٿي.“ (ريتا شهاڻي؛ 2004 ص 47)

ڪيڏي نه سچائيءَ سان پنهنجي سنڌ جي ماضيءَ جا اهي وساريل ورق کوليا اٿس. لکي ٿي ته حيدرآباد جي هيرآباد کي سنڌ جو هاليوڊ ڪري ليکيو ويندو هو. چوڪرين جي فيشن جي شروعات اتان ٿي ٿيندي هئي. چاهي اها ڪٿ هجي يا ساڙهي پهرڻ جو طريقو هجي هر شام جو هيرآباد کان تلڪ ڇاڙهي تائين فئشنئبل چوڪرين جو ٽوليون لنگهنديون هيون.“ (ريتا شهاڻي؛ 2004 ص 58)

ورهاڱي جي درد مان هوءَ ان لاءِ ڪونه گذري جو هوءَ اڳ ۾ پيءُ جي بيماريءَ سبب لکنوءَ ۾ وڃي رهي هئي. هن جي وهم گمان ۾ به اهو ڪونه هو ته هوءَ ڪا آخري دفعو پنهنجي سنڌ کي ڏسي پئي. ريتا شهاڻي مشهور سنڌي اديب منگهارام ملڪاڻيءَ جي پائيٽي هئي. ريتا، ان زندگيءَ جي شروعات پيءُ جي بيماريءَ سبب ڏاڍي تلخ روپن ۽ ڪنن تجربن سان ڪئي، جنهن جو ذڪر هوءَ هري دلگير جي هن شعر سان ڪري ٿي ته:

فصل سڪندو رهيو ڪيت جلندو رهيو

خشڪ بادلُ مٿان صرف ڏسندو رهيو.

پنهنجي شاديءَ جو ذڪر ڪندي هوءَ ٻڌائي ٿي ته بظاهر ته منهنجي ساهرن ڏاج ڪونه ورتو، پر پوءِ ان جا مهڻا منهنجي سس روز ڏيڻ لڳي. تنگ ٿي آخر پنهنجي چاچي منگهارام ملڪاڻيءَ کي مون لکيو ته هي مون کي لاوارث یتيم سمجهي طنز طعنا ۽ توڪون هڻن ٿا، توهان مهرباني ڪري هر روز مون کي سهري جي پتي تي خط لکي موڪليندا ڪريو ته جيئن انهن کي خبر پئي ته آءٌ نڌڻڪي ڪونه آهيان. پوءِ چاچو باقاعدي سان روز خط لکي پوست ڪندو هو. سندس مڙس وشنوءَ جو ڪردار هن جي زندگي ۾ اٽلڪو هو. پر هو کيس روڪ ٽوڪ ڪونه ڪندو هو. باقي سندس عام رواجي وهنوار سان هن تي ڏاڍي سختي ڪندي هئي. مٿان وري تڪيو ڪلام هئس ته ”اسان ته آهيون ئي نماڻا ماڻهو اسان ته آهيون ئي سادا ماڻهو“ (ريٽاشاهائي: 2004)

ريٽا پنهنجي ادبي سفر جي شروعات شاديءَ جي ڪافي سالن بعد ڪئي. آهستي آهستي هوءَ ڪلاڪيتر ۾ گهڻي رخي ليکڪا بڻجي اڀري آئي. هن ادب جي هر صنف تي طبع آزمائي ڪئي. ڪهاڻي، ناول شعرو شاعري، تنقيد نگاري ۽ آتم ڪٿا سڀ ۾ هن پاڻ موڪيو. اڳتي هلي ريٽا سنڌي ادب ۾ هڪ خاص مقام حاصل ڪيو. هن سرسنگيت ۾ پڻ دلچسپي ظاهر ڪئي، جنهن جو ذڪر پڻ هن آتم ڪهاڻي اندر موجود آهي جڏهن هوءَ ڪنهن انگريز کان پنهنجي ميٽري چونڊي گڏ ڪري زيور وڪڻي ڏيئي لاءِ پيانو خريد ڪري ۽ ان (پياني) کي پنهنجي گهر جواهرڙو اتوٽ انگ مڃي ٿي، جهڙوڪ گهر جو پاتي هجي. سندس هن آتم ڪٿا ۾ بقول هري دلگير جي حيدرآباد جو هجاءُ به آهي ته لکنوءَ جا لقاءَ به آهن! پنهنجي زندگي جي تور تڪ ڪندي ريٽا لکي ٿي ته ”مون کي پنهنجي ماضيءَ تي فخر آهي مون کي ان باهه تي ناز آهي جنهن جي تپش ۾ جلي پجريا سين. سون جيان نڪري نڪتاسين. ان گردش جي ڏهاڙن تي غرور اٿم جن جي پيڙا اندر ۾ ڪو وڙاڪو وڌو جو پنهنجي چوڌاري لهرن جي جنبش کي جهٽي سگهڻ جي قوت پيدا ڪئي پوءِ ڇو لڪائين انهن نازڪ پاڻن جي جذبن کي.“ (ريٽاشاهائي: 2004 ص 37)

مجموعي طور تي هن آتم ڪٿا ۾ ڪتب آيل ٻولي پڪي، پختي ۽ روانيءَ واري آهي جنهن ۾ خالص ادبي رنگ صاف ظاهر نظر اچي ٿو.

ڳالهيون پيٽ ورن ۾ :

هيءَ جيون ڪهاڻي مشهور تعليمدان آڀا شمس عباسيءَ جي لکيل آهي جنهن ۾ آڀا شمس عباسيءَ نه صرف پنهنجي تعليم لاءِ پاڻ پتوڙڻ جو ذڪر ڪري ٿي، پر سنڌ جي نياڻين کي تعليم جي زيور پهراڻ لاءِ سندس ورتل ڪوششن جو به ذڪر

ڪندي نظر اچي ٿي. هڪ اهڙو دور جنهن ۾ عورتون سخت پردي ۾ سو به صرف رات جو مٿن مائٽن سان ملڻ لاءِ نڪرنديون هيون، ان وقت هن جي بيوه جوان ماءُ پنهنجي ڏيئرن کي پڙهائڻ جو جوڪم ڪيو هو. شمس عباسي جنهن دور ۾ پڙهي، تڏهن تعليم مخلوط هئي يعني چوڪرن سان گڏ پڙهڻو پوندو هو. پر پوءِ به هنن جي ماءُ همت نه هاري. آخر سندس ڪاوشن رنگ لاتو ۽ سندس نياڻيون تعليم جي نور سان منور ٿي سنڌ جي سڀني نياڻين لاءِ مشعل راهه بنجي نروار ٿيون.

شمس عباسي ان وقت جي حالتن بابت لکي ٿي ته ”اهو زمانو هو جڏهن صرف هندو چوڪرين کي انگريزي پڙهائيندا هئا. مسلمانن ۾ اهو رواج ايتري قدر گهٽ هو جو هندن جي سڌارن جي پيٽ ۾ صرف ٽي يا چار مسلمان ٻار هوندا هئا، ان وقت منهنجي ماءُ جنهن 14 سالن جي عمر ۾ شادي ڪئي ۽ ڇهه ٻار ڄڻي صرف 24 سالن جي عمر ۾ بيوه بنجي ويئي، تنهن باوجود معاشي تنگيءَ ۽ خانداني تڪرار جي ڪپڙا سبي، پنهنجي سڀني نياڻين کي تعليم ڏني پوءِ ان عظيم ماءُ جي قربانين سنڌي چوڪرين جي پڙهائيءَ جا نوان گس ڏيکاريا. هن آتم ڪهاڻيءَ ۾ آيا شمس عباسي نه صرف پنهنجي شخصي آزمودن ۽ زندگيءَ جي تلخ تجربن جو ذڪر ڪيو آهي پر سبق آموز نصيحتن جو پڻ ذڪر ڪيو اٿس، مثال هوءَ ٻڌائي ٿي ته ”ڪچي عمر ۾ انسان ڪهڙيون نه غلطيون ڪري ٿو، جيئن سندس ڪان چوڪرو گهر جو پتو ۽ فون نمبر گهري ٿو ۽ هوءَ ان کي اهو ڏئي ٿي ڇڏي، بعد ۾ پڇتائي ٿي. وري ان عمل مان سکيا به وٺي ٿي ته آئنده ڪڏهن غير مرد کي گهر جو پتو نه ٻڌائيندس سڪڻ ۽ سيڪارڻ جو اهو عمل هوءَ سڄي زندگي جاري رکندي آئي.

ميران اسڪول کان وٺي زبیده ڪاليج جي پرنسپال واري عهدي تائين آيا شمس لاتعداد تعليمي سڌارا آندا. نياڻين جي تعليم ۽ تربيت کي اهميت ڏيندي هئي. هن جي ئي ڪوششن سان ان وقت زبیده ڪاليج ۾ آرٽ سان گڏ سائنس جا به ڪلاس شروع ٿيا ۽ چوڪرين جي رهائش لاءِ هن هاسٽل جو پڻ بندوبست ڪيو. ليبارٽريون ٺهرايون. مطلب ته هن هڙان توڙي وڙان نياڻين کي تعليم حاصل ڪرڻ جي راهه ۾ جيڪي مشڪلاتون هيون، انهن کي دور ڪرڻ لاءِ وسان ڪين گهٽايو. ان سلسلي ۾ هن ڪيترائي ئي ٽڪڙا فيصلا ورتا، جن سبب سندس ذاتي زندگي ڏاڍي متاثر ٿيندي هئي پر سندس همت ۽ هماليه جيڏي حوصلي کيس شاهه سائينءَ جي

هنن ستن جيان ته ”آڏو ٽڪر ٿر، مٿان روھ رتيون ٿڌين“ کيس پست ٿيڻ نه ڏٺو سندس خلاف انڪوائريون ۽ آڊٽ آفيسرن جون سختيون به سندس مقصد جي حصول کان کيس پوئتي هٽائي نه سگهيون، جنهن لاءِ هوءُ لکي ٿي ته: ”منهنجو اهو خيال آهي ته هر منتظم کي ڪنهن وقت اهڙا فيصلا ڪرڻا پون ٿا، جيڪي غلط به هجن پر جيڪڏهن نيت صاف آهي ته پوءِ اهڙن فيصلن ڪرڻ ۾ ڪوبه هرج نه آهي.“ (شمس عباسي: 1999 ص 65)

شادي شده عورت، جيڪا هڪ ئي وقت مڙس سان گڏ ٽن ٻارن جو به خيال رکندي هجي، تنهن ذاتي مصروفيتن کي ڪڏهن به پنهنجي پروفيشنل زندگي جي راه ۾ رڪاوٽ بنجڻ نه ڏٺو. آيا شمس ڪيترين ئي چوڪرين جي فيس معاف ڪرائي يا پاڻ پري ڪين تعليم جي راه ۾ پيش ايندڙ رڪاوٽن کي دور ڪرڻ ۾ مدد ڪئي، اهو ئي سبب هو جو زبده ڪاليج مان ڪيتريون ئي قد آور شخصيتون تعليم پرائي زندگي جي اعليٰ قدرن کان متعارف ٿي ڪيترن ئي پتڪيل ماڻهن لاءِ مشعل راه بڻيون، جن ۾ مشهور معروف اردو شاعره فهميده رياض، انساني حقن لاءِ پاڻ پتوڙيندڙ رهنما انيس هارون، سلطانہ صديقي، آيا مريم نوحاڻي، مهتاب اڪبر راشدي ۽ ٻيون ڪيتريون ئي قابل شخصيتون شامل آهن، جن سندس نگراني ۾ زبده ڪاليج مان عملي زندگيءَ ۾ پير پاتو. انهن جو پڻ مختصر احوال هن جيون ڪهاڻي جو حصو آهي. پنهنجي ان تعليمي سفر دوران هن جن مشڪلاتن کي منهن ڏنڻ جو ذڪر ڪندي به هن ڪجهه جاين تي ڪيو آهي هوءُ لکي ٿي ته:

”ون يونٽ دوران تعليم لاءِ بجيت جون جيڪي گڏجاڻيون ٿينديون هيون اهي لاهور ۾ ٿينديون هيون اسان جي ڪاليج ۾ بي. ايس. سي آنرس لاءِ 20 استادن جي ضرورت هئي، ان وقت مسٽر بشير شيخ نهايت سخت آفيسر هو تنهن چيو ته هڪ ئي ڪاليج کي ايترا استاد ڪيئن ملندا؟ مون اها ڪوشش ڪئي ته کيس اهو سمجهايان ته ايتري ضرورت ڇا جي ڪري آهي. ته هن هڪدم چيو مسز عباسي! توکي خبر آهي ته تنهنجي خلاف ڪيتريون درخواستون آيون آهن. ان تي مون جواب ڏنو ته شيخ صاحب اڄ ڪلهه ڪنهن جي خلاف شڪايتون نه آهن. صدر ايوب جي خلاف امير محمد گورنر جي خلاف به ماڻهو درخواستون ڪندا آهن. جيڪڏهن منهنجي خلاف آئي ته ڪهڙي وڏي ڳالهه آهي. اوهين ڇا ٿا سمجهو اوهان

خلاف درخواستون نه آهن ان تي هو هڪدم پريشان ٿي ويو ۽ چيائين مسز عباسي ڪهڙيون درخواستون پر آواز نهايت ڊيبل هوس مون چيو رشوت جون درخواستون ٻيون ڪهڙيون. هڪدم پريشان ٿي ويو چيائين توکي ڪنهن ٻڌايو؟ ”رشوت ستاني جي انسپيڪٽر!“ هن يڪدم آفيس جي سپريڊنٽ کي گهرائي چيائين ته آيا شمس جو جيڪو ڪم آهي اهو هڪدم ڪر. لاهور ۾ جيڪا ايس. اين. اي ميٽنگ آهي ان ۾ هن کي وٺي هلبو ته جيئن پنهنجو اضافي عملو منظور ڪرائي. ”هڪ ٻيو دلچسپ واقعو جيڪو آيا پنهنجي هن آتم ڪهاڻيءَ ۾ بيان ڪيو آهي سو هن ريت آهي ته ”جڏهن ڊائريڪٽر جي پوسٽ تي کيس اهل هوندي به نه رکيو ويو ان وقت ڊاڪٽر ممتاز قاضي تعليم جو سيڪريٽري هو ان وقت مسٽر واحد بخش ڊائريڪٽر هو جيڪو مون کان جونيئر هو. مان اڳ ۾ ئي ڏک سان پري وٺي هئس. مون هڪدم ڊاڪٽر ممتاز قاضيءَ کي ڏسي چيو ته ”سر ڪهڙو سبب آهي جو مون کي ترقي نٿي ڏني وڃي، جڏهن ته مون کان جونيئر ڏهن آفيسرن کي ترقي ملي چڪي آهي توهين ڇا ٿا سمجهو عورتون مردن جهڙو ڪم نٿيون ڪن. فرق اهو آهي هتي ڏاڙهي آهي ۽ هتي ساڙهي آهي انهيءَ ڪري مون کي ترقي نٿي ملي، ڇو جو مان توڻي نٿي پاڻ“ (شمس عباسي، 1999 ص 78)

سندس نظريو هو ته تعليمي ادارا نه رڳو تعليمي درسگاه آهن پر تربيت جي آمجگاه به آهن، جتي شاگردن جي شخصيت کي مڪمل ڪرڻو پئي ٿو. هيءَ آتم ڪٿا هڪ استاد هڪ مبلغ ۽ هڪ رهنما جي حيثيت ۾ نه رڳو شاگردن پر استادن لاءِ پڻ قيمتي اثاثي مثال آهي.

منهنجي حياتيءَ جا سونا روپا ورق:

هيءَ آتم ڪهاڻي، پوپتي هيرانداڻيءَ جي زندگيءَ سان گڏ سندس نظريات تي فڪر ۽ سماجي شعور سان سلهاڙيل هڪ مڪمل آتم ڪٿا آهي، جنهن ۾ پوپتيءَ زندگي جي لاهن چاڙهن جو تاريخي ۽ ثقافتي پسمنظر هيٺ جائزو ورتو آهي. پهرين صفحن ۾ پوپتيءَ پنهنجي شروعاتي زندگي جا ڪجهه منظر ياد ڪندي حيدرآباد سنڌ جو اهڙو ته سحر انگيز نقشو چٽيو آهي جو گهڙيءَ پل پڙهندڙ حيران پريشان ان حيدرآباد کي ڳولڻ لڳي ٿو، جنهن ۾ اڄ وڏا وڏا فليت سوڙهيون گهٽيون ۽ گند ڪچري جا ڍير لڳل آهن. پرهيءَ پوپتي جي حيدرآباد ته ڏاڍي خوبصورت آهي، جنهن لاءِ هن

لکيو آهي ته ”حيدرآباد روء زمين تي منهنجي جنم ڀومي جهڙو شهر ڪو ٻيو ناهي. اسڪول ۽ باغ جا چٽڪار ٿيل رستا، هوا موڪليندڙ منگهه، ڦليلي جو واه، گدو بندر وارو درياهه بسنت لاج. اهڙو ڪهڙو آندو هو جو حيدرآباد ۾ ميسر نه هو.“ (پوپتي، 1993 ص 127)

هيدرآباد جي هيرن ۾ ڄاول ۽ ٺپيل پوپتيءَ جڏهن عملي زندگي ۾ قدم رکيو ته اها ڌرتي جنهن کيس ماءُ جي هنج جيان پاليو هو سا اڃانڪ ڄڻ هن جي پيرن هيٺان ڪسڪڻ لڳي، چوڌاري گهٽ ۽ پوسٽ جو ماحول ڇانئجي ويو جنهن جو بيان ڪندي پوپتي لکيو آهي ته ”ريڊيو تي ظاهر ٿيو ته ملڪ ورهايو ويندو اخبارن ۾ خبر آئي ته سڄي سنڌ پاڪستان کي ملي آهي پناهه گيرن سنڌ ۾ اچڻ شروع ڪيو هڪ خبر آئي ته حيدرآباد ۾ پنج هزار مسلمان اچي لٿا آهن، جن مان ڪي مسلم هاسٽل ۾ رهيا. مسلم هاسٽل اسان جي گهر جي ساڄي پاسي واري رستي تي هئي. فضا ۾ ڊپ هراس ۽ دليين ۾ دهشت ڇانئجي ويئي. مٿان وري جو هاسٽل مان نڪري ڪن نوجوانن نورا هنيا ته ”هيدرآباد جون حورون اسان جي حوالي ڪريو. تنهن تي آقي باقي دليين جو ڌڪ ٽيڙ ٿي ويو. هر هڪ گهر ۾ چوڪرين کي سيڪاريو ويو ته جي اهي مسلمان گهر ۾ گهڙن ته بجلي واري پلنگن جي ٻن تنگن ۾ آڱريون وجهي بٽڻ هيٺ ڪري پاڻ کي ختم ڪجوا. گهرن ۾ زهر جون ننڍڙيون ننڍڙيون پٿيون ورهايون ويون، جيئن ڏکئي وقت ۾ زالن کي ڪم اچي سگهن.“ (پوپتي، 1993 ص 66-67)

انهن حالتن، هنن محب وطن ماڻهن کي لڏڻ تي مجبور ڪيو هو. پوپتي به مارئيءَ جيان، ملير کان چيني ڌار ٿي هئي ۽ سڄي عمر انهيءَ اڪير ۾ بسر ڪئي ته نيٺ ت مارن سان ملڻ ٿيندو. هنن انهيءَ آسري تي پنهنجا مال ملڪيتون سڀ ڪجهه هتي ڇڏيا هئا ۽ ڪنهن اڻانگي سفر جا راهي بنيا هئا. هن ننڍڙي عمر ۾ ئي اهو سڀ ڪجهه ڏٺو ۽ سٺو هو. ڪيترن ئي ڪشتيڙ ۽ ڪشالن کي منهن ڏنو هو اها عمر جنهن ۾ چوڪريون پنهنجي آئيندي جا سونهري خواب اٽنديون آهن جيڪي انهن ڏينهن ۾ پوپتيءَ به اٿيا هئا، جن جو ذڪر پاڻ هن طرح ڪيو اٿس ته ”مون سڀنا مڙهڻ شروع ڪيا خوشگوار ڳالهين جا ڏاڳا کڻي ڪلپنا جي سئيءَ سان گهڙي پرت پرت لڳس هر هڪ خيال دل ۾ لهرون پيدا ڪندو هو.“ (پوپتي، 1993 ص 61)

اهو پوپتيء جو پهريون ۽ آخري عشق هو. چوڪرو به انجنيئر هو. پر پيءُ جي وفات کانپوءِ گهر جون زميواريون نڀائڻ جي ڪري هن ان پيار جو تياڳ ڪري ڇڏيو. هڪ عورت جي حيثيت ۾ هونئن به قرباني صرف ان جي ئي حصي ۾ ايندي آهي جيڪا هن رضا خوشي سان ڏني هئي. هن عورت هڪل جي ناتي به هن ڪيترين ئي مصيبتن کي منهن ڏنو هو. ڇاڪاڻ ته کيس خبر هئي ته ”جتي جتي جاگيرداري نظام آهي. اتي عورتن جي هلت ته ڇا نگاهه تي به سخت پهرو رکيل هوندو آهي. عورت ان پهري کان جڏهن به ٻاهر نڪتي. تڏهن کيس يا سندس نگاهن جي گهايل کي موت جي گهاٽ اتاريو ويندو آهي.“ (پوپتي: 1993 ص 61)

هيءُ آتم ڪهاڻي ان اڏول عورت جي پل پل جي پيڙا جي عذاب جو اهو داستان آهي. جنهن ۾ سندس همت ۽ حوصلو ئي هو. جنهن وقت جي راکاس کي شڪست ڏيئي کيس زندگي جي منجهدار مان ٻاهر ڪڍيو هو. وڏي پيڻ جي حيثيت ۾ هن پنهنجي ڀائرن پيئرن کي پڙهائي پرڻائي پنهنجو فرض پوري طرح ڏياريو. هڪ استاد جي حيثيت ۾ سندس عملي قابليت ۽ رهنمائي هيٺ هن ڪيترائي لائق ۽ قابل شاگرد پيدا ڪيا. هن پاڻ شادي ڇو ڪونه ڪئي ”مون کي گهوت خريدڻو ناهي هن پنهنجي ماءُ کي جواب ڏيندي چيو هو“ ڇاڪاڻ ته هوءَ هڪ اصول پسند عورت هئي. سو جڏهن چوڪري جي مائٽن هن جي مائٽن کان ڏاج ۾ پئسا گهريا تڏهن انڪار ڪري ڇڏيو. هن ڪنوار ورهڻ پسند ڪيو. پر پنهنجي اصولن تي سودي بازي پسند نه ڪئي يا شايد سندس منزل اڃا اڳيڙي هئي. جيڪا کيس پاڻ طرف ڇڪي وئي ويئي. اها ساهت جي دنيا هئي جنهن سندس جذبن ۽ خيالن کي اظهار جي آزادي ڏني. هن سنڌي ساهت کي ڪيترائي رنگ روپ ڏنا. هڪ استاد جي حيثيت ۾ هوءَ لکي ٿي ته ”شاگرد ته ڇا پر سندن پيئر مائٽر به مون کي عزت ڏيندا هئا. هوءَ لکي ٿي ته ”چندرا جو پتا، ڊاڪٽر هري ڪرشن داس منهنجي اکين جو سالا سال علاج ڪندو هو پر ڪڏهن به فيس نه ورتائين. فيس پيڇڻ تي هٿ جوڙي چوندو هو ته ”گرو جي اوهان کان پئسا ڪيئن وٺبا“ (پوپتي: 1993 ص 61)

شيبلا جو پتا ڪشچند گانڌي رام سندس شهر ۾ اچڻ يا وڃڻ مهل پاڻ اسٽيشن تي وٺڻ يا ڇڏڻ ايندو هو.“ (پوپتي هيراننداڻي: 1993 ص 94)

هن آتم ڪهاڻيءَ ۾ پوپتي زندگيءَ جي سڀني تجربن جو اثرائتو بيان اهڙي ته سادي ۽ سلوٽي عبارت سان ڪيو آهي جو پڙهندڙ ڪٿي به بوريت جو شڪار نٿو ٿئي. مجموعي طور تي هيءُ آتم ڪٿا نه صرف سندس زندگي جي ڪٽن آزمودن جو

ساهتڪ ٺڄوڙ آهي پر هن ساهتڪ ڪيتر جي ٻين رنگ وڪيريندڙ ليکڪن جو پڻ مختصر بيان ڪيو آهي، جن پويٽيءَ سان هر وقت ساٿ ٺاهيو جن ۾ مالهي، اتم، ڪيرت ۽ موهن وغيره شامل آهن. اتي پويٽي انهن سنڌي ٻولي جي ليکڪن کي ميارون به ڏنيون آهن جن ساهت وسيلي سندس دل ڏکائي هئي. هوءَ لکي ٿي ته ”هاڻي وهناري دنيا ته صفا الٽي ٿي ويئي آهي پر ڪنهن ٿي جاتو ته ساهتڪ سنسار ۾ به اڃا اجرا لڳندڙ اديب ائين رڻ سهاڻيندڙ هلت هلندا. ڪڏهن سگهڙ سياڻا ۽ ڏاهپ جا مالڪ انسان جي هيٺين سطح وارن اوگڻن وهڻا ٿي ويندا. ڪڏهن پاڻ کي ايماندار سڏائيندڙ لومڙين واريون چالاڪيون ڪندا، ڪڏهن پاڻ کي ساهتڪ ميدان ۾ بيٺل شينهن چوائيندڙ گذرڻ جهڙو وهوار ڪندا.“ هنن جا افعال ڏسي نراسا وڃان چوان پئي ته

”ڌنڌ ٿي ڌنڌ آ، يا نظر ويئي ٿم جهڪي،
منهنجو جهرو گم ٿي ويو آ يا دريڙ پڇي پيو آ،
ڏاڍ بڻيو آ ڏينهو ۽ رات پي نه ٿئي پئي آسان،
منهنجي قسمت جو باب لکندي ڪاتب، سمهي ته نه پيو آ ڇا؟
منجهي پئي هان آءُ يا دنيا هوشيار ٿي وئي آ.

(پويٽي: 1993 ص 171)

هن اتم ڪهاڻيءَ جي آخري پٺن ۾ شاعريءَ جي چونڊ سندس سماجي شعور جي چٽي گواهي ڏيندي نظر اچي ٿي.

شيخيائيءَ جي ڊائري :

هيءَ ڊائري غلام فاطمه شيخ جي ٻڌايل وارتائن تي مشتمل آهي، جنهن ۾ هن زندگيءَ جي مسلسل جدوجهد جو بيان انوکي ۽ منفرد انداز سان پيش ڪيو آهي جيڪو دلچسپ هجڻ سان گڏ اثرائتو پڻ معلوم ٿئي ٿو. صنف نازڪ سڏجندڙ آهي عورتون ڏکڻي وقت تي جبل جيڏو حوصلو ۽ سمنڊ جيڏو صبر ساڻ ڪري ڏورانهن پيچرن جو سفر طءُ ڪري پنهنجو مقصد ماڻڻ ۾ ڪامياب ٿين ٿيون. هن ڊائري جي شروعات شيخيائي پنهنجي پيءُ جي مسلمان ٿيڻ سان سندس خلاف هندن جي اٿندڙ سماجي روايتن ۽ عذابن جي ذڪر سان ڪئي آهي.

اها مذهب جي نالي تي اٿندڙ اها ساڳي باهه آهي جنهن جا تانڊا اڄ به اسان جي سماج کي ساڙي ۽ ٻاري رهيا آهن، جنهن جي بدولت معاشرو انتهاپسندي جو شڪار بنجي انسانيت سوز ظلم ڪرڻ کي ثواب سمجهي ٿو. هي رڳو اڄ جو نه پر صدين جو الميو آهي. هن ڊائريءَ ۾ به فاطمه انهن سختين جو ذڪر ڪيو جيڪي

سندس خاندان کي مسلمان ٿين جي عيوض ان وقت هندن جي طرفان سهڻيون پيون ۽ جنهن سبب هنن پنهنجي سڄي زندگي دربدر ٿي گذاري هئي.

غلام فاطمه ڪا گهڻي پڙهيل لکيل ڪونه هئي پر سماجي توڙي سياسي شعور رکندڙ خاتون هئي. جنهن جي ثابتي سندس هيءَ ڊائري آهي، جنهن ۾ هن پهرين مهاڀاري جنگ جو پڻ ذڪر ڪيو آهي. هوءَ لکي ٿي ته ”ان زماني ۾ پهرين مهاڀاري جنگ لڳي هر طرف واڻيلا مڇي ويئي، دنيا جي ملڪن جي هڪ ٻئي سان مخالفت ۽ موافقت ظاهر ٿيڻ لڳي ان زماني ۾ مسلمانن جو خاص مرڪز خلافت تحريڪ هئي جنهن ۾ چوٽيءَ جي عالمن حصو ورتو. سنڌ به ان جدوجهد ۾ پاڻ موڪيو.“ (فاطمه شيخ، 1983 ص 37)

ان وقت جي هر هڪ مسلمان جيان هوءَ به سلطنت عثمانيه جي تڻڻ جو ذميوار عيسائين ۽ يهودين کي سمجهي ٿي. ان خلافت تحريڪ دوران ئي جهاد ڪرڻ جي نيت سان هن پنهنجي ڪتب سان گڏ ديس کان ٻاهر قدم رکيو ۽ مديني، ترڪي، شام ۽ عراق جو سفر ڪيو ۽ ڪيترين ئي مشڪلاتن کي اڪيلي سر منهن ڏنو هو ۽ پنهنجي مڙس سان ساٿ نڀايائين. جهڙي نموني تڪليفن سهندي به هن پاڻ گهٽ هوندي به پنهنجا ٻار پڙهايا اهو سندس حوصلو ۽ همت هئي. هن ڪتاب جو روشن پهلو عورت جو اهو عزم آهي جنهن عورتن کي هڪ نئين واٽ ڏيکاري آهي جنهن ۾ هن هر مشڪل وقت تي پنهنجون صلاحيتون ڪتب آڻي، پرديس ۾ پنهنجي خاندان جي مالي ڪفالت ڪئي، ڇاڪاڻ ته سندس مڙس ڊاڪٽر هو پر مديني ۾ عربي ٻولي نه اچڻ سبب کيس هڪ گهر ۾ سوڍي سلف وٺڻ لاءِ نوڪر جو ڪم مليو جيڪو سندس مڙس ته اهو قبول ڪيو. پر فاطمه ان کي گوارا نه ڪيو ته ايڏو پڙهيل ۽ قابل ماڻهو ڪٿي نوڪر ٿي بيهي تڏهن هن مديني ۾ ڪپڙا سبي ڪپائڻ شروع ڪيا. ائين هڪ ملڪ کان ٻئي ملڪ هڻ محنت ڪندي پنهنجو ۽ پنهنجي ديس کان آيل ماڻهن جي سهائتا ڪندي رهي. سندس محنت ڪش زندگي بهرحال سڀني عورتن لاءِ سبق آموز آهي. سندس هن ڊائريءَ ۾ سندس لکيل سنڌي ٻوليءَ جا محاورا ۽ شاهه لطيف جا شعر سندس سماجي شعور جي شاهدي ته ڏين ٿا، پر شاهه جي فلسفي ۽ فڪر جنهن ۾ پوري انسانيت جو درد سمايل نظر اچي ٿو ان جي ابتڙ نظر اچن ٿا.

هن ڊائريءَ ۾ ڪٿي ڪٿي مذهبي متپيد جي بوءِ پڻ اچي ٿي جنهن ۾ مسلمانن کي سڀني خوبين ۽ ٻين مذهبن جي ماڻهن کي سڀني خامين جو سبب ڄاڻايو ويو آهي، جيڪا ليکڪا جي ذاتي سوچ يا سندس شروعاتي زندگيءَ جي حالتن ۽ دربدرپڻ ڪڻ جي ڪري پيدا ٿي هجي.

قيدياڻيءَ جي ڊاٽري:

هيءَ ڊاٽري هڪ سياسي قيدياڻي اختر بلوچ جي آپ بیتی آهي، جيڪا 1970ع ۾ سينٽرل جيل حيدرآباد ۽ سکر جيل ۾ گهاريل ڪجهه مهينن دوران هر روز جي حساب سان جيل ۾ رونما ٿيندڙ وارتائن تي لکي هئي اها پنهنجي نوعيت ۾ هڪ انوکي اهميت رکي ٿي. هيءَ ڊاٽري پڙهي منهنجي حيرت جي انتها نه رهي ته هڪ چوڪري جيڪا عمر جي ان موڙ تي جتي هن جيتريون چوڪريون خوشيءَ جا گيت ڳائينديون، جهولا ڪڏنديون آهن، چوٿيون پائينديون آهن، اتي هن هٽڪريون پاتيون، بک هڙتال ڪئي سابه ان نوڏينهن لڳاتار ۽ جڏهن ميجر کيس سمجهاڻي ٿو ته بک هڙتال اسلام ۾ جائز ناهي طريقا اهو ڳانڌي جو رواج آهي، تڏهن هو ان کي چوي ٿي ته ”توهين طاقتور آهيو توهان وٽ فوجون، هٿيار، جيل ۽ پوليس، مطلب ته اسان کي دٻائڻ لاءِ هر هٿيار آهي اسان وٽ صرف هي آهن بک هڙتال ڪريون يا جلسا جلوس ڪيون.“ هن سنڌ جي نياڻي جنهن جيل جي سختين کي پنهنجي مقصد مٿان قربان ڪري ڇڏيو. هن کي پنهنجي سکن کان وڌيڪ پنهنجن ماروئڙن جا ڏک عزيز هئا. قيد جي انهن ڏينهن ۽ راتين ۾ هن پنهنجي بيماري توڙي ڪمزوريءَ کي ڪڏهن به پنهنجي مجبوري ڪونه بنايو. پرهيش به ڪونه ڪيو جو خيال رکيو. هن ڊاٽريءَ کي جيڪڏهن ڏکي قيدياڻين جي ڊاٽريءَ چئجي ته وڏا نه ٿيندو ڇو ته اختر هن ڊاٽريءَ ۾ ڪيترين ئي قيدي عورتن جيڪي ان وقت جيل پوڳي رهيون هيون انهن جو ڪثرت سان ذڪر ڪيو آهي جن کي پڙهڻ سان دل ڏکي ٿيڻ لڳي ٿي. ڪي ڏوهي ته ڪي وري بيڏوهي پر گهڻيون عورتن اُهي هيون جن مڙسن جو قتل ڪيو هو جن ۾ هڪڙي قائما نالي عورت به هئي جيڪا بيحد حسين هئي ۽ هن جي تر جو زميندار ان شرط تي هن جي ضمانت ڏئي رهيو هو ته هو سندس گهر هلي رهي، پر هن عورت قيد قبوليو پر زميندار سان ويڻ پسند نه ڪيو. ان کان علاوه قيدي عورتن مٿان جيل جي وارڊن عورتن جا ظلم به هن ڊاٽريءَ ۾ بيان ٿيل آهن. قيدي عورتن جي جون ننڍڙيون ننڍڙيون خوشيون غم به سڀ گڏجي ورهائي کڻن ٿيون. اختر بلوچ کي لکڻ سنو ڏانءُ آهي، هي ڊاٽري پڙهي جيل ۾ رهندڙ ماڻهن کان نفرت بجاءِ همدردي جا جذبا شدت سان اڀري اچن ٿا بقول سراج جي ته ”اهڙا جيئرا جا ڳندا ڪردار اهڙيون قائماتون دادليون ته اسان پنهنجي شاهڪار افسانن ۾ به گهٽ پڙهيون آهن ۽ هتي ڪنهن دانشور يا افسانا نگار نه پر سنڌ تي سر ڏيڻ واري هڪ ٻالي ڀولي سنڌي شاگردياڻي اسان کي اهي حقيقي ڪردار مهيا ڪري ڏنا، جي نه رڳو سنڌ جي

ڪرنڊڙ ديوارن ۾ چير وجهي ڇڏيندا پر سنڌ جي سموري جاگيردارانه ۽ وڏيرڪي نظام کي اگهاڙو ڪري سر بازار سنگسار ڪرائيندا.“ (اختر بلوچ؛ 1972 ص 7)
آءُ اها ئي ماري ٿي :

هي آتم ڪٿا ٿرپارڪر ضلعي جي ڏيپلي شهر سان واسطو رکندڙ فاطمه قاضيءَ جي لکيل آهي فاطمه سنڌي ٻولي ۽ سنڌي قوم جي محسن محمد عثمان ڏيپلائيءَ جي ڀاڻج هئي. سندس هيءُ آتم ڪهاڻي ماري جي سنگهارن لاءِ سڪ به ظاهر ڪري ته سسئيءَ جيان ڏونگر ڌارڻ جو حوصلو به رکي ٿي، جنهن ۾ هڪ عام رواجي گهريلو عورت جي عظمت، محنت ۽ جستجو جو بيان نظر اچي ٿو. هوءَ جڏهن شعور جي دنيا ۾ قدم رکي ٿي تڏهن درد سندس دل ۾ ديو ڪري ويهي وڃن ٿا. نياڻي جنهن کي بظاهر ته سنڌي ماڻهو ’ست قرآن‘ جو درجو ڏيندا آهن. پر هن سماج ۾ ڪير به ان جي ڄمڻ تي گهڻو خوش ڪونه ٿيندو آهي. سو هن کي جو لڳاتار ڇهه نياڻيون جو پيدا ٿيون تڏهن هن ڪيترا نه گهر پاتين جا طعنا سنا هئا. ان جو ذڪر پڻ هن آتم ڪهاڻيءَ ۾ ڏاڍي افسوسناڪ انداز ۾ هيٺ بيان ٿيل آهي. هڪ الهڙ ڇوڪري جيڪا پاڻ کان وڏي عمر واري ماڻهوءَ سان پرڻائي وڃي ٿي، تڏهن هن ۾ ڪيڏي همت، جوش ۽ ولولو هو پر هينئر جڏهن هوءَ ماءُ جي عظيم منصب تي پهتي آهي تڏهن کيس پٽ نه ڄمڻ جا مهڻا ڏيئي ڪيڏو نه ڪمزور بنايو ويو آهي، وري جڏهن ڇهه نياڻين کانپوءِ جڏهن جيئن سوڪهڙي کانپوءِ جو وسڪارو ماروڻن جي منهن تي مرڪ موٽائي آڻيندو آهي تيئن هن کي به پٽ ڄائو. پراهو سُست ٿي راهي رباني ٿي ويو هوءَ سمجهي نه سگهي ته ان ۾ رب جي ڪهڙي مصلحت پوشيده هئي پر هن الله مان اميد نه لائي. شاهه سائينءَ جي هنن ستن جيان ته:

”جي ليلائي نه لهين، تان پڻ ليلائج، آسرم لاهيج، ڏٺي ٻاجهيندڙ گهڻو“

سو هن به اميد ۽ آسري جي جوت جلائي رکي هئي، ڏک ته هن جا اصل کان ساٿي هئا، جن سان گڏ هن ننڍي عمر ۾ ئي پيڻ کي ڦوهه جواني ۾ موت جي حوالي ٿيندي ڏٺو. سو جڏهن هن جي ننڍي ڌيءَ گذاري ويئي تڏهن ڇوڪري جي پٺيءَ ڪفن ۾ ويڙهيل ان ننڍڙي ٻار جي لاش اهو سنيهو ڏيئي قبر پيڙو ڪيو ته هاڻي اتي وڃي به پائرموڪلي، پوءِ اچجانءِ. ڏکئي وقت اچڻ تي اهي ڄاڻ سڃاڻ وارا رشتا ڪيڏا نه ڪنور دل بنجي ويندا آهن. ڇا نه گذريو هوندو ان مهل ان ماءُ جي دل تي جنهن اهو سڀ پنهنجي ڪنن سان ٻڌو ۽ چوندا آهن ته ”صبر جن جو سير تير نه گسي تن جو“ ائين صبر جا پاڻا ٻيڻا ٿيا ۽ کيس به پٽ ڄاوا پوءِ هن جي زندگي ۾ ڪجهه مانار

آئي. ڪيڏو نه اسان جي معاشري ۾ عورتن جو استحصال ڪيو وڃي ٿو پوءِ به هو هر مصيبت کي منهن ڏيو وڃن.

مٿي ڏنل ڪتابن کان علاوه ٻين سنڌي ليکڪائن جون آتم ڪٿائون پڻ شايع ٿيون آهن، جن ۾ ويڻا شرنگيءَ جي ”منهنجي حياتيءَ جا گل و خار“ شبنم گل جو ڪتاب ”منهنجو سورج مڪي“، غلام فاطمه شيخ جو ”تاريخ جو وساريل ورق“ وغيره به قابل ذڪر آهن، جن تي ٻئي مقالي ۾ لکيو ويندو.

هن مقالي جو مختصر نت هيءُ آهي ته سنڌ جي عورت پنهنجي هر روپ ۾ باوقار، اورچ، محنتي ۽ قرباني جي جذبن سان مالا مال آهي. بس هن کي قدر جي نظر سان نهارڻ جي ضرورت آهي

حوالا

1. George Bernard Shaw, ' Twentieth century English History Plays From Shaw to bond', Nilourfer Harben.1988
2. ڀاڻيا، لچمن ڪومل، 'وهي کاتي جا پنا' روشني پبليڪيشن. ڪنڊيارو 2015
3. سر لاديو، ڊاڪٽر، 'جيتامڙي جي ڊائري'، آشرم پبليڪيشن. 1982
4. شهاڻي، ريتا 'ٻيهر ڇاپيل' ڪويتا پبليڪيشن حيدرآباد. 2004
5. عباسي، آفا شمس، 'ڳالهون پيٽ ورن ۾' آتم ڪٿا، عقيل پرائيٽ اڪيڊمي، حيدرآباد 1999
6. هيراننداڻي، پوپتي 'منهنجي حياتيءَ جا سونا روپا ورق' سنڌي ساهت گهر، حيدرآباد. 1993
7. شيخ، غلام فاطمه 'شيخياڻي جي ڊائري'، سنڌي ادبي سوسائٽي، حيدرآباد. 1983
8. بلوچ، اختر 'قيدياڻي جي ڊائري' سنڌي عوامي گهر، حيدرآباد. 1972
9. قاضي، فاطمه زهره 'آءُ'، اها ئي مارئي، پيڪاڪ پرنٽرس ڪراچي 2014